

अथेति । अथ कुशलप्रश्नानन्तरं भृगुपतिर्भाग्वरामः प्रसन्नां प्रसादगुणसंपन्नाम् ।
 श्राव्यामित्यर्थः । तां पूर्वोक्तां दशरथस्य वाणीमशृण्वन्ननादरादनाकर्णयन्प्रथितं ब्राह्म-
 णोऽयमिति विनयप्रह्वं रामभद्रं प्रति इदं वचनमूच उक्तवान् । किं तद्वचनमत आह—
 अविदितेति । जीर्णचापेन शिथिलहरचापारोपणेन हेतुना आत्तकीर्तेः संप्राप्तयशस
 इति सावहेलनवचनम् । तथा अविदितपरशोरज्ञातनिजायुधप्रभावस्येति भयोत्पा-
 दनवचनम् । येन परशुना त्रिःसप्तकृत्वः क्षत्रिया विदारिता इति भावः । ते तव दोर्मदं
भुजदर्पमस्मिन्वैष्णवे कार्मुके । कर्मणे प्रभवतीति कार्मुकम् । 'कर्मण उकम्' इति उक-
 प्रत्ययः । तस्मिन्नवजिगमिपुर्ज्ञातुमिच्छुरासमभवम् । गमेः सन्नन्तादुप्रत्ययः । शिथिल-
 तरहरचापस्य किं नमनेन भङ्गेन वा, मदीयचापारोपणेन त्वदीयभुजवलं ज्ञातुमिच्छा-
 मीत्युक्तवानित्यर्थः । मालिनीवृत्तम् ॥

ततः श्रीरामः किमकार्षीदित्यत आह—

आदाय^२ तत्सगुण^१माशु^४ विधाय^३ तत्र
 संधाय^६ वाणम^७वधार्य^५ तपोधनत्वम् ।

तञ्जीवितस्य दयमानमना मनीषी

संभूतघोरसमराद्विरराम रामः ॥ ११२ ॥

आदायेति । मनस ईषी मनीषी विवेकसंपन्नः । शकन्द्वादित्वात्पररूपम् । ग्रीह्यादित्वा-
 न्मत्वर्थे इनिः । रामस्तद्भार्गवकार्मुकमादाय गृहीत्वा आशु शीघ्रं सगुणं सज्यं विधाय
 कृत्वा । 'मीषी ज्या शिञ्जिनी गुणः' इत्यमरः । तत्र कार्मुके वाणं शरं संधाय योजयित्वा ।
 ततस्तपोधनत्वमवधार्य । अयं तपस्वी ब्राह्मणोऽवध्य इति निर्धार्येत्यर्थः । अत एव
 तञ्जीवितस्य भाग्वरामप्राणधारणं प्रतीत्यर्थः । 'कर्तृकर्मणोः कृति' इति कर्मणि षष्ठी ।
 दयमानं ताच्छील्येन दयातत्परं मनो यस्य स तथोक्तः सन् । संभूतघोरसमरात्समुप-
 स्थितदारुणरणाद्विरराम विरतोऽभूत् । 'जुगुप्साविराम—'इत्यादिना पञ्चमी । उक्तरात्या
 चापारोपणाद्याटम्बरमेव कृतवान् । 'न ब्राह्मणो हन्तव्यः' इति न्यायेन युद्धं न कृत-
 वानित्यर्थः । नहि युक्तायुक्तविचारतत्परा विवेकिनो निजभुजवलमेव पश्यन्तीति
 भावः । यमन्ततिलकावृत्तम् ॥

तावुभा च भृगुवंशसंभवौ

चापदण्डजमदग्निसंभवौ ।

प्रह्वभावमवलम्ब्य केवलं

रात्रवार्पितगुणौ वभूवतुः ॥ ११३ ॥

ताविति । किंचेति चार्थः । भृगुवंशी भृगुमुनिवेषू संभवः कारणं ययोस्ती । तज-

१. 'अवघाय' इति पाठः. २. 'तञ्जीविताय' इति पाठः.

न्यावित्यर्थः । यद्वा भृगुवंशे शैलप्रपातजवेणौ भृगुमुनिकुले च संभव उत्पत्तिर्योस्तौ । 'भृगुदैत्यगुरौ शंभौ जमदग्निप्रपातयोः' इति नानार्थरत्नमाला । तौ पूर्वोक्तावुभौ चाप-
दण्डजमदग्निसंभवौ धनुर्व्यष्टिजामदग्न्यौ केवलमत्यन्तं प्रह्वभावमपरोपणताप्रयुक्तनम्रत्वं
विनयावनतत्वं चावलम्ब्य राघवेणार्पितो निक्षिप्तो गुणो मौर्वी साधुत्वं च ययोस्तौ ।
यद्वा राघवेऽर्पितो गुणः पराक्रमः सत्त्वगुणश्च याभ्यां तौ वभूवतुः । एकत्र स्वारोपस्य
महापराक्रमसूचकात्, अन्यत्र विष्णववतारत्वेन तत्र सत्त्वगुणसमर्पणाच्चेति भावः । अत्र
चापदण्डजमदग्निसंभवयोः केवलप्रकृतयोरेव प्रह्वभावावलम्बनरूपसमानधर्मेणौपम्यस्य
गम्यमानत्वात्केवलप्रकृतगोचरातुल्ययोगितालंकारः । 'प्रस्तुतानां तथान्येषां केवलं तुल्य-
धर्मतः । औपम्यं गम्यते यत्र सा मता तुल्ययोगिता ॥' इति लक्षणात् । स चोक्तश्ले-
षाङ्गेन संकीर्यते । रथोद्धतावृत्तम्—'रात्रराविह रथोद्धता लगौ' इति लक्षणात् ॥

युगपत्प्राप्तगुणयोश्चापभार्गवरामयोः ।

ऋजुता वक्रतां प्राप वक्रतापि तथार्जवम् ॥ ११४ ॥

युगपदिति । युगपदेकदा प्राप्तो गुणो मौर्वी साधुत्वं च ययोस्तयोश्चापभार्गवरा-
मयोः । 'चापभार्गवयोस्तयोः' इति च पाठः । ऋजुता आर्जवं वक्रतां नम्रत्वमाप ।
तथा वक्रता कौटिल्यमार्जवं प्राप । 'आप्नोतेर्लुङ्' इति पुषादित्वाच्चेरङ्देशः । सज्यत्वाद्ऋ-
श्वापो नम्रोऽभूत् । तादृग्धनुर्नमनदक्षमिममहं किं कर्तुं शक्नोमीत्यहंकारं परित्यज्य सा-
धुत्वग्रहणाद्भ्रोगो भार्गवः ऋजुरासीदिति वाक्यार्थः । अत्र प्राप्तगुणपदार्थस्य विशेषणगत्या
ऋजुतावक्रतयोरितरेतरभावप्राप्तिं प्रति हेतुत्वात्पदार्थहेतुकं काव्यलिङ्गमलंकारः । 'हेतो-
र्वाक्यपदार्थत्वे काव्यलिङ्गमुदाहृतम्' इति लक्षणात् । तथा धनुर्गुणप्राप्त्यनन्तरकाली-
नत्वेऽपि भार्गवगुणप्राप्तेः युगपदित्येककालीनत्वोक्त्या तदसंबन्धेऽपि संबन्धाभिधाना-
दसंबन्धे संबन्धरूपातिशयोक्तिः । सा च स्वतःसिद्धकविप्रौढोक्तिसिद्धकार्यकारणपौ-
र्वापर्यविपर्ययनिबन्धनेति रहस्यम् । तथा ऋजुता वक्रता चार्जवं प्रापेति स्फुरतो विरो-
धस्योक्तरीत्या समाधानाद्विरोधाभासश्चेति संकरः ॥

ततस्तत्क्षणममोघेन राघवः शरेण भार्गवस्य स्वर्गतिं रुरोध ।

तत इति । ततस्तदनन्तरं राघवस्तत्क्षणं तस्मिन्नेव क्षणे । अत्यन्तसंयोगे द्वितीया ।
अमोघेनाव्यर्थेन शरेण भार्गवस्य भृगुनन्दनस्य रामस्य स्वर्गतिः स्वर्लोकगमनं रुरोध ।
चमञ्जेल्यर्थः । 'स्वरव्ययं स्वर्गनाक—' इत्यमरः । 'देशोपायगमे गतिः' इति वैजयन्ती ॥

स्थाने हि तत् ।

स्थाने हि तत् । तद्व्रतिनिरोधनं स्थाने हि युक्तं खलु । 'युक्ते द्वे सांप्रतं स्थाने' इत्यमरः ॥

१. 'भार्गवयोस्तयोः' इति पाठः. २. 'स्वर्गजातिम्' इति पाठः.

तत्कथमित्यत आह—

नूनं जनेन पुरुषे महति प्रयुक्त-
मागः परं तदनुरूपफलं प्रसूते ।

कृत्वा रघूद्वहगतेः क्षणमन्तरायं

यद्भार्गवः परगतेर्विहतिं प्रपेदे ॥ ११५ ॥

नूनमिति । जनेन महति पुरुषे महानुभावे विषये प्रयुक्तं कृतमागोऽपराधः । 'आगोऽपराधो मन्तुश्च' इत्यमरः । परमत्यन्तं तस्यागसोऽनुरूपमनुगुणं फलं प्रसूते जनयति । नूनमिति वस्तुविचारलान्नायमुत्प्रेक्षालंकारः । कुतः । यद्यस्मात्कारणाद्भार्गवः । उद्वहतीत्युद्वहो रघूणामुद्वहो रघूद्वहो रघुनन्दनः । 'तस्यास्तु तोकापत्यं च प्रसवोद्वहनन्दनाः' इत्यमरः । 'नन्दिग्रहि—' इत्यादिना पचाद्यच् । तस्य गतौ विषये क्षणं क्षणमात्रमन्तरायम् । विघ्ननिरोधमिति यावत् । कृत्वा परगतेः स्वलोकप्राप्तेर्विहतिं ह्यतिं प्रपेदे प्राप । ऐहिकामुष्मिकगत्योरन्यतरविच्छेदं पृष्टः सन्निहलोकसंचारतात्पर्येणामुष्मिकगतिनिरोधमेवाङ्गीचकार भार्गवः । अतस्तन्निरोधमेव श्रीरामश्चकारेत्यर्थः । विशेषेण सामान्यसमर्थनरूपोऽर्थान्तरन्यासालंकारः । 'सामान्यविशेषणकार्यकारणभावाभ्यां निर्दिष्टप्रकृतसमर्थनमर्थान्तरन्यासः' इति सर्वस्वसूत्रम् ॥

अथ संक्रान्तया जामदग्न्यशक्तिसंपदा संपन्नं पन्नगपरिवृढभोगभुजाभिरामं राममविरलमालिङ्ग्य मूर्ध्न्युपात्राय दशरथः परिसखयेव परिसरे परिसरन्त्या सरयूसरितानुविद्धामर्थां दारकान्सदारान्सादरमवलोकयन्तीनां पौरपुरंध्रीणां नीरन्ध्रतगवाक्षैः कटाक्षैः सौन्दर्यवञ्चिततापिच्छैः पिच्छातपत्रायमाणधवलातपत्रः प्रविवेश ।

अथेति । अथ जामदग्न्यस्य परलोकगतिविहयनन्तरं दशरथः संक्रान्तया प्रतिफलितया । जमदग्नेरपत्यं पुमाञ्जामदग्न्यः । 'गर्गादिभ्यो यञ्' । तस्य भार्गवरामस्य शक्तिसंपदा सामर्थ्यसंपत्या संपन्नं समृद्धम् । अवतारादवतारान्तरसंक्रमणनियमात्संप्रतिपन्नवैष्णवतेजःपरिपूर्णमित्यर्थः । परिवृहतीति परिवृढः प्रभुः । वृहेर्वा कर्तारि क्तप्रप्रत्ययः । ते 'प्रर्भा परिवृढः' इति नकारहकारयोर्लोपो निष्ठातकारस्य ढलं च निपात्यते । पन्नगपरिवृढस्य भुजगेन्द्रस्य भोगः कायस्तत्कल्पाभ्यां भुजाभ्यामभिरामं मनोहरम् । 'भोगः मुग्धे कृयादिभृतावहेश्च फणकाययोः' इत्यमरः । रामं श्रीरामभद्रमविरलं गाढसान्निध्यार्थिण्य । तथा मूर्ध्नि शिरस्युपात्रायात्राणं कृत्वा । कृच्छ्रनिर्गतं पुत्रं पिता शिरसि

१. 'अविरलमुलकम्' इति पाठः. २. 'सपरिसखयेव' इति पाठः. ३. 'नीरंधृत' इति पाठः. ४. 'तापिच्छैः' इति पाठः. ५. 'पिच्छातपत्रा' इति पाठः.

जिघ्रतीति शास्त्रान्चारप्रसिद्धिः । परिखया पट्टणस्य वलयाकारेण निखातजलाधारदुर्ग-
विशेषेणेवेत्युत्प्रेक्षा । परिसरे पर्यन्तभुवि । 'पर्यन्तभूः परिसरः' इत्यमरः । परिसरन्त्या
प्रवहन्त्या सरयूसरिता सरय्वाख्यया नयानुविद्धामावेष्टितामयोध्यां निजराजधानीं
सदारान्सवधूकान्दारकाञ्श्रीरामादिकुमारान्सादरं सन्नेहमवलोकयन्तीनां पौरपुरंधीणां
संवन्धिभिस्तथा नीरन्ध्रतगवाक्षैर्निरन्तरगवाक्षमार्गैः । 'वातायनं गवाक्षः' इत्यमरः ।
सौन्दर्यवञ्चिततापिञ्छैः सौभाग्यनिर्जिततमालकुसुमैः । तत्सदृशैरित्यर्थः । अत एवो-
पमालंकारः । 'कालस्कन्धस्तमालः स्यात्तापिञ्छः' इत्यमरः । तापिञ्छस्य पुष्पं तापि-
ञ्छम् । 'पुष्पमूलेषु बहुलम्' इति लुक् । कटाक्षैरपाङ्गावलोकनैः । यद्वा । 'यद्गतागत-
विश्रान्तिवैचित्र्येण विवर्तनम् । तारकायाः कशाभिज्ञास्तं कटाक्षं प्रचक्षते ॥' इत्युक्त-
लक्षणैः । पिञ्छातपत्रं बर्हमयच्छत्रं तद्गदाचरतीति पिञ्छातपत्रायमाणम् । 'पिञ्छवर्हे
नपुंसके' इत्यमरः । पिञ्छातपत्रशब्दादाचारस्य क्यञन्ताल्लटः शानजादेशः । 'आने
मुक्' इति मुगागमः । तथाभूतं धवलातपत्रं श्वेतच्छत्रं यस्य स तथोक्तः सन्प्रविवेश
प्रविष्टवान् । अत्रातपत्रस्य स्वधवलमपरिल्यागेन कटाक्षनीलिमस्वीकरणत्वेत्तेस्तद्गुणा-
लंकारः । तेन चोक्तोपमानिरूढेन धवलातपत्रस्य पिञ्छातपत्रत्वमुत्प्रेक्ष्यत इति त्रयाणां
संकरः ॥

लज्जावशादविशदस्मरविक्रियाभि-

स्ताभिर्वधूभिरतिवेलमवाप्तसौख्यान् ।

इक्ष्वाकुनाथतनयान्प्रथमो रसानां

तारुण्ययोगचतुरश्रतुरः सिषेवे ॥ ११६ ॥

लज्जेति । लज्जावशाद्गजायत्तत्त्वाद्धेतोः । त्रपापारतन्त्यादित्यर्थः । 'वश आयत्त-
तायां च' इत्यमरः । अविशदा अस्फुटाः स्मरविक्रिया मन्मथचेष्टा यासां ताभिः ।
एतेन मुग्धावस्था सूच्यते । 'उदयद्यौवना मुग्धा लज्जाविजितमन्मथा' इति लक्षणात् ।
ताभिर्वधूभिः सीतादिभिर्नवोढाभिः । 'वधूर्जायानवोढयोः' इति विश्वः । अतिवेल-
मत्यर्थमवाप्तसौख्यान्प्राप्तानन्दांश्चतुरश्रतुःसंख्याकानिद्विकुनाथस्य दशरथस्य तनया-
ञ्श्रीरामादीन्कुमारान्स्तारुण्ययोगे यौवनसंगतिदशायां चतुरो निपुणः । विनोदकर इति
यावत् । 'योगः संनहनोपायध्यानसंगतियुक्तिषु' इत्यमरः । रसानां नवानां प्रथमः शृङ्गार-
रसः सिषेवे सेवितवान् । सवधूकानां तरुणानां चतुर्णां राजकुमाराणां श्रीरामादीनां
संभोगशृङ्गारः प्रवृत्त इत्यर्थः । नवरसास्त्वलंकारशास्त्र उक्ताः—'शृङ्गारवीरकरुणारौद्रहास्य-
भयानकाः । वीभत्साद्भुतशान्ताख्या रसाः पूर्वैरुदाहृताः ॥' इति । तत्र शृङ्गारो द्विविधः—
संभोगो विप्रलम्भश्चेति । तदुक्तं शृङ्गारतिलके—'संभोगो विप्रलम्भश्च द्विधा शृङ्गार इष्यते ।
संयुक्तयोस्तु संभोगो विप्रलम्भो विद्युक्तयोः ॥ विप्रलम्भश्चतुर्धात्र वर्ण्यते रसकोविदैः ।

१. 'तत्र । लजा' इति पाठः.

पूर्वानुरागमानाख्यप्रवासे करुणात्मना ॥ प्रागसंगतयोर्यूनोराद्यः स्यादुत्तरे त्रयः । स्युः प्रा-
क्संगतयोरेव तत्र पूर्वानुरञ्जनम् ॥' इति । अत्र समवाधिकारणत्वेनालम्बनयोर्नायिका-
नायकयोः समागमजन्मा रतिस्थायी संभोगशृङ्गारः । रतिर्नाम संभोगविषय इच्छा-
विशेषः । तदुक्तम्—'यूनोरन्योन्यविषया स्थायिनीच्छा रतिः स्मृता' इति । संभोगश्च
यूनोरन्योन्यानन्दजनकं दर्शनालिङ्गनादि कर्म । तदुक्तं भावप्रकाशे—'कामोपचारसंभूतः
कामः स्त्रीपुंसयोः सुखम् । सुखमानन्दसंभेदः परस्परविमर्दजः ॥ उपचारस्तथानन्दका-
रकं कर्म कथ्यते ॥' इति । तद्विषय इच्छाविशेषः स्पृहापरपर्यायः प्रमोदात्मकमनोवृत्ति-
विशेषो रतिरित्यर्थः । तदुक्तम्—'संपन्नैश्वर्यसुखयोरशेषगुणयुक्तयोः । नवयौवनयोः
श्लाघ्यप्रकृत्योः क्षिप्ररूपयोः ॥ नारीपुरुषयोस्तुल्यपरस्परविभावना । स्पृहाद्वया चित्तवृत्ती
रतिरित्यभिधीयते ॥' इत्यलमतिप्रसङ्गेन । वसन्ततिलका वृत्तम् ॥

विद्ययेव त्रयीदृष्टया दर्भपत्राग्रधीः सुधीः ।

राजपुत्र्या तथा रामः प्रपेदे प्रीतिमुत्तमाम् ॥ ११७ ॥

विद्ययेति । दर्भपत्राग्रधीः । निशितबुद्धिरिति यावत् । सुधीर्विद्वान् [कर्ता] । विशे-
षणद्वयमेतद्रामेऽपि योज्यम् । त्रयी त्रिवेदी । 'इति वेदास्तलयस्तयी' इत्यमरः । तस्या
दृष्टया पर्यालोचनेन या विद्या ज्ञानं तथैव रामस्तथा राजपुत्र्या जानक्या । 'सुतोऽप्रराज-
भोजमेरुभ्यो दुहितुः पुत्रवद्वक्तव्यः' इति दुहितृशब्दस्य पुत्रवदादेशः । उत्तमां प्रीतिं
परमानन्दं प्रपेदे प्राप । उपमालंकारः ॥

अथ कविः काव्यवर्णनमाख्यानपूर्वकं काण्डरामाप्तिं कथयति—

इति विदर्भराजविरचिते चम्पूरामायणे वालकाण्डः समाप्तः ।

इतीत्यादि । इतिशब्दः परिसमाप्तिः । विदर्भाणां जनपदानां राजा विदर्भराजो
भोजस्तेन विरचिते प्रणीते । इति कविनामकथनम् । 'गद्यपद्यात्मकं काव्यं चम्पू-
रित्याभिधीयते' इत्युक्तलक्षणं चम्पूः । तथाभूतं रामस्यायनं चरितं वृत्तं चम्पूरामा-
यणम् । तस्मिन्निति काव्यवर्णयोः कथनम् । शिष्टं सष्टम् ॥

इति श्रीमत्परमयोगीन्द्रवृन्दमानसेन्द्रीवरसंदोहामन्दानन्दलाभाभिनन्दितरधुनन्द-
नचरणारविन्दमकरन्दस्तादनकन्दलितसारखतेनाखण्डतपःप्रचण्डमुनिप्रकाण्डमण्डलेश्व-
रशाण्डिल्यमहामुनिगोत्रावतंसस्य वचनान्वयमुधापारावारपारिजातस्य धन्वन्तर्यवृता-
रान्तरस्यायुर्वेदप्रसुप्तनिम्बिलविद्यासारसर्वज्ञसार्वभौमस्य कोदण्डपण्डितवर्यस्य तनूजेन
गहाम्बिकागर्भरत्नाकरमुधाकरेण श्रीरामचन्द्रबुधेन्द्रेण विरचितायां चम्पूरामायणव्या-
ख्यायां साहित्यमन्त्रपिकासमाख्यायां वालकाण्डः समाप्तः ॥

रामचन्द्रार्थरचिता रामचन्द्रपदार्पिता ।

वालकाण्डस्य संपूर्णा व्याख्या मञ्जूपिकाभिधा ॥